

၂။ ကူးတို့လုပ်ငန်းလုပ်ကိုင်ခွင့်လိုင်စင် ဆွဲဝယ်ခွင့် ရရှိဖို့ လျှောက်ထားရာမှာ လုပ်ငန်းစဉ်တွေက ဘယ်လိုရှိလဲ?

ကူးတို့လုပ်ငန်းလုပ်ကိုင်လိုသူက ကူးတို့လုပ်ငန်းလုပ်ကိုင်ခွင့်လိုင်စင် ဆွဲဝယ်ခွင့် တင်ပြလျှောက်ထားရာမှာ ကော်မတီက သတ်မှတ်တဲ့ နည်းလမ်းတွေအတိုင်းဆောင်ရွက်ရမှာ ဖြစ်ပါတယ်။ ဒီလိုလျှောက်ထားရာမှာ အောက်ပါအချက်တွေကို ပြည့်စုံစွာ လိုက်နာဆောင်ရွက်ပြီး တင်ပြလျှောက်ထားရမှာ ဖြစ်ပါတယ်။

(က) မိမိပိုင်ရေယာဉ် ဖြစ်ရင် ရေယာဉ်ပိုင်ဆိုင်ကြောင်းအထောက်အထား/ ငှားရမ်းအသုံးပြုရင် ငှားရမ်းတဲ့ စာချုပ်နဲ့ အထောက်အထားမူရင်း၊ ကူးတို့လုပ်ငန်းအခြေအနေအရ လုပ်ငန်းဆောင်ရွက်ဖို့ လုံလောက်တဲ့ ရေယာဉ်အရေအတွက် ရှိရမှာ ဖြစ်ပါတယ်။

(ခ) ရေယာဉ်တစ်စီးချင်းအတွက် ပြည်တွင်းရေကြောင်းပို့ဆောင်ရေးဦးစီးဌာနက စိစစ်ခွင့်ပြုထားတဲ့ လုပ်ငန်းလိုင်စင်၊ ရေယာဉ်လိုင်စင်၊ ရေယာဉ်မောင်းတွဲအတွက် ရေယာဉ်မောင်းလိုင်စင်မူရင်းများ၊ လုပ်သားစာရင်းတင်ပြရမှာ ဖြစ်ပါတယ်။

(ဂ) ရေယာဉ်တွေကို ကော်မတီရဲ့ မျက်မြင်စစ်ဆေးမှု ခံယူနိုင်ဖို့ အသင့်ပြင်ဆင်ထားရှိရမှာ လည်းဖြစ်ပါတယ်။

ကော်မတီ/ကော်မတီရဲ့ တာဝန်ပေးခြင်းခံရတဲ့ အဖွဲ့က လျှောက်လွှာလက်ခံရရှိပါက စိစစ်ပြီး ကူးတို့လုပ်ငန်းမှာ အသုံးပြုမယ့် ရေယာဉ်တွေကို မျက်မြင်စစ်ဆေးရမှာ ဖြစ်ပါတယ်။ စိစစ်ချက်နဲ့ မျက်မြင်စစ်ဆေးချက်တို့အရ ကူးတို့လုပ်ငန်းလိုင်စင် ဆွဲဝယ်ခွင့် ပြုတာ၊ ငြင်းပယ်တာတွေ ပြုလုပ်နိုင်ပါတယ်။ ကူးတို့လုပ်ငန်းလုပ်ကိုင်ခွင့်ရရှိသူက ကော်မတီကသတ်မှတ်တဲ့အတိုင်း လုပ်ငန်းအာမခံငွေနဲ့ လိုင်စင်ခတို့ကို ပေးဆောင်ရမှာ ဖြစ်ပါတယ်။ အစိုးရအဖွဲ့ရဲ့ အတည်ပြုချက်ရရှိမှသာ ကူးတို့လုပ်ငန်းလိုင်စင် အတည်ဖြစ်မှာ ဖြစ်ပါတယ်။ ဒီနောက်မှ ကော်မတီနဲ့ စာချုပ်ချုပ်ဆိုရမှာ ဖြစ်ပြီး စာချုပ်ချုပ်ဆိုရာမှာ ကုန်ကျငွေကို လိုင်စင်ရရှိသူက ကျခံရမှာ ဖြစ်ပါတယ်။